



- У Бразіліі ў цэнтры штата Рыа-Грандэ-ду-Сул, Порту-Алегры, з 7 па 11 студзеня адбываўся нацыянальны сход душпастарства глуханнямых. Галоўнай задачай сходу было прыбліжэнне вернікам гэтай спецыфічнай душпастарскай паслугі. Арганізатары спадзяюцца, што сход глуханнямых і чуючых асоб паўплывае на лепшае разуменне праблематыкі і яе рэалізацыю. У сустрэчы ўдзельнічалі рэгіянальныя каардынатары і нацыянальнае кіраўніцтва душпастарства глуханнямых.

- У Польшчы ў дарогу вырушыў мабільны канфесіянал, змешчаны ў аўтамабілі. Гэтая ініцыятыва з'явілася ў Кашалінска-Калабжэскай дыяцэзіі і з'яўляецца задумкай калектыва Школы новай евангелізацыі. Акцыя прызначана не для людзей, якія ходзяць у касцёл і не маюць праблем са споведдзю, а наадварот – для тых, у каго ёсць з гэтым цяжкасці. Як падаюць евангелізатары, гэты незвычайны бус можна будзе сустрэць у месцах, дзе збіраецца найбольш людзей, прычым нават не ў адным горадзе, а па ўсёй Польшчы. †

- У Ізраілі ў апошні час шмат гавораць пра цудоўнае ацаленне, якое перажыла Тэрэза Дауд. Жанчына звярнулася ў шпіталь у Тэль-Авіве, дзе ў яе была выяўлена вялікая злаякасная пухліна. Урачы давалі ёй шанс выжыць толькі ў тым выпадку, калі яна згодзіцца на ампутацыю нагі. Тое, што здарылася на працягу некалькіх наступных месяцаў, здзівіла не толькі ўрачоў, але ўвесь Ізраіль. Урачы не могуць растлумачыць дадзеную сітуацыю. Сама Тэрэза Дауд адказала каратка: “Езус, Месія Ізраіля, ацаліў і сёння”.

- Паводле апошніх падлікаў, у 2013 г. у Іспаніі шляхам св. Якуба, які з'яўляецца самым вядомым паломніцкім шляхам, прайшло каля 215 тысяч пілігрымаў. Найбольшая колькасць пешых і веласіпедных пілігрымаў была зарэгістравана ў 2010 г., калі ў санктуарый св. Якуба ў Санцьяга дэ Кампастэла прыбыло 272 703 пілігрыма. Акрамя таго, кожны год некалькі мільёнаў вернікаў прыязджаюць у Санцьяга, каб памаліцца пры рэліквіях св. Якуба.

- Польская сямейная пара Іяланта і Збігнеў Янчак плануюць вырушыць пешшу на кананізацыю Папы. Яны плануюць адправіцца ў дарогу ў канцы студзеня і на працягу 88 дзён прайсці 2200 кіламетраў, перасякаючы, між іншым, італьянскія Альпы. Сужэнцы належаць таксама да таварыства “Сябры шляхоў св. Якуба” ў Польшчы, а таму маюць немалы паломніцкі вопыт. На гэтую дарогу яны ўжо атрымалі бласлаўленне прымаса Польшчы аб-па Юзафа Кавальчыка.

Варта ведаць (17)

Аўтар: кс. Ян Раманоўскі
19.01.2014 00:00

www.credo-ua.org; radiovaticana.va; gosc.pl; niedziela.pl; sedmitza.ru; ekai.pl